

दंगीशरण गाउँपालिकाका अध्यक्ष श्री शम्भु गिरीले १५ औं गाउँसभामा
प्रस्तुत गर्नु भएको आर्थिक वर्ष २०८०/०८१ को
नीति तथा कार्यक्रम



दंगीशरण गाउँपालिका
गाउँ कार्यपालिकाको कार्यालय
हेकुली, दाङ
लुम्बिनी प्रदेश, नेपाल
२०८० साल असाढ ७ गते

यस गरिमामय गाउँ सभाका सदस्य ज्यूहरू !

१. नेपालको संविधान २०७२ घोषणा पश्चात संघीय लोकतान्त्रिक गणतन्त्रको अभ्यासको क्रममा स्थानीय तहको दोश्रो कार्यकालको लागि सम्पन्न निर्वाचन पछिको दोश्रो वर्षमा यस दंगीशरण गाउँपालिकाको १५ औं गाउँसभाको पहिलो बैठकमा आर्थिक वर्ष २०८०/०८१ को नीति तथा कार्यक्रम पेश गर्न पाउँदा खुशी लागेको छ । यस सन्दर्भमा सर्वप्रथम म हामीलाई आफ्नो अमूल्य मत दिएर यो अवसर प्रदान गर्नुहुने सबै सम्मानित मतदाता ज्यूहरूप्रति सम्मान प्रकट गर्दै नेपालको विभिन्न लोकतान्त्रिक आन्दोलनका क्रममा सहादत प्राप्त गर्नुहुने सम्पूर्ण ज्ञात अज्ञात सहिदहरूप्रति भावपूर्ण श्रद्धासुमन अर्पण गर्दछु ।

२. गौरवपूर्ण इतिहास रहेको संघीय गणतन्त्र नेपालमा जनचाहना अनुरूप राज्यका तर्फबाट प्रदान गरिने सेवा सुविधाहरू सरल, सहज र छिटोछरितो ढङ्गबाट जनता कै घरदैलोमा पुर्याउने जनचाहना अनुरूप संघीय शासन प्रणालीको भावनाअनुसार स्थानीय तहहरूको स्थापना भई आवधिक निर्वाचनको माध्यमबाट निर्वाचित जनप्रतिनिधीहरू मार्फत स्थानीय स्वःशासनको अभ्यास हुँदै आएको सर्वविदितै छ । बहुदलीय लोकतान्त्रिक समाजवादको माध्यमबाट समाजको आर्थिक, सामाजिक, राजनैतिक तथा मानवीय मूल्यमान्यताको विकासद्वारा सामाजिक रूपान्तरण गरी शान्ति, स्थायित्व, सुशासन, दिगो विकास र समृद्धिको लक्ष हासिल गर्न हामीहरूमाथि थप जिम्मेवारी आइपरेको बोध गरेका छौं ।

३. नेपालको संविधान -२०७२, स्थानीय सरकार सञ्चालन ऐन -२०७४, स्थानीय तहको योजना तर्जुमा दिग्दर्शन -२०७८, ले निर्दिष्ट गरेका व्यवस्था तथा संघीय र प्रादेशिक विषयगत नीति तथा योजनाहरू, नेपालको दिगो विकासका लक्षको अवस्था र मार्गचित्र २०१६-२०३० ले परिलक्षित गरेका मार्गदर्शन तथा सार्वभौम शक्तिका श्रोत जनताको मताधिकारको माध्यमबाट जननिर्वाचित जनप्रतिनिधिहरूको भावनालाई समेट्दै दंगीशरण गाउँपालिकाको अध्यक्षको हैसियतबाट यस गरिमामय गाउँसभामा आर्थिक वर्ष २०८०/०८१ को वार्षिक नीति तथा कार्यक्रम प्रस्तुत गर्न पाउँदा थप गौरवको अनुभूति गरेको छु ।

४. दंगीशरण गाउँपालिकाको दोश्रो कार्यकालको प्रथम वर्षमा विपन्न, असहाय, गरिब, महिला तथा जेष्ठ नागरिकलाई लक्षित गरि केहि नयाँ कार्यक्रमहरूको शुरूवात गरिएको थियो । यस गाउँपालिकाको प्रथम कार्यकालमा शुरूवात गरि निरन्तर रहेका तथा दोश्रो कार्यकालको प्रथम वर्षमा शुरू गरिएका "उज्यालो आँखा कार्यक्रम", "छोरी सम्मान कार्यक्रम", "सुत्केरी पोषण प्रोत्साहन", "दिर्घरोगीहरूलाई निःशुल्क औषधी वितरण", "अपाङ्ग, जेष्ठ नागरिक, गर्भवती तथा सुत्केरी र विपन्न स्वास्थ्य स्याहार", वडा-वडामा सामाजिक सुरक्षा भत्ता वितरण जस्ता जनमूखि कार्यक्रमहरूलाई तिनको आवश्यकता, प्रभावकारिता तथा उपलब्धी र औचित्यका आधारमा आगामी

आर्थिक वर्षमा पनि निरन्तरता दिइनेछ । पहिलो वर्ष हाम्रो लागि सिकाईको वर्ष रहेको हुँदा हालसम्म हामीले प्राप्त गरेका अनुभवका आधारमा आगामी वर्षको लागि योजना तथा कार्यक्रम तर्जुमा गरिनेछ । "हाम्रो प्रण, समुन्नत दंगीशरण" भन्ने मूल नाराका साथ दंगीशरण गाउँपालिकाको समग्र आर्थिक विकास, समृद्धि तथा सुशासनका लागि हामी सदैव प्रतिवद्ध रहेका छौं । सीमित श्रोत साधनको अधिकतम परिचालन गरी हाम्रो परिकल्पना अनुसारको समुन्नत दंगीशरण बनाउने अभियानको कडीको रूपमा रहेको सुशासन, वित्तिय अनुशासन, पारदर्शिता, मितव्ययिता जस्ता पक्षहरूलाई कडाईका साथ लागु गर्ने हाम्रो मूल नीति रहेको छ ।

गाउँसभाका सदस्य ज्यूहरू !

अब म यस गाउँपालिकाबाट आगामी आ.व. २०८०/०८१ मा प्राथमिकताका साथ अंगिकार गरिने केहि प्रमुख नीतिहरू यस गरिमामय सभा समक्ष राख्न चाहन्छु ।

५. यस गाउँपालिकाबाट प्रदान गरिने सार्वजनिक सेवाको बारेमा आम जनसमुदायलाई सु-सूचित गर्न, गुनासो व्यवस्थापन गरी सुशासन कायम गर्न "जनसम्पर्क तथा गुनासो व्यवस्थापन इकाई" सञ्चालन गरिनेछ । अपाङ्ग, जेष्ठ नागरिक, अशक्त सेवाग्राहीहरूलाई सेवा लिन सहज बनाउन आगामी आ.व. को शुरूदेखि नै "हेल्प डेस्क" सञ्चालनमा ल्याइने छ ।

६. निर्वाचनका समयमा जनता समक्ष व्यक्त गरेका प्रतिवद्धता अनुरूप काम भए वा नभएको जनताबाटै प्रत्यक्ष रूपमा बुझ्न जनता कै घरदैलोमा पुगि सुझाव संकलनका लागि हरेक महिना १ दिन पालैपालो वडाहरूमा "अध्यक्ष तथा नागरिक अन्तरक्रिया" सञ्चालनमा ल्याइनेछ ।

७. वित्तिय सुशासन कायम गर्न गाउँपालिकाबाट सञ्चालन हुने सबै योजना तथा कार्यक्रमहरूको भुक्तानी सोझै सम्बन्धित व्यक्ति तथा फर्महरूको नाममा विद्युतीय माध्यमबाट भुक्तानी दिने व्यवस्थालाई कडाईका साथ लागु गरिनेछ ।

८. यस गाउँपालिकाबाट सञ्चालन हुने योजना, सम्पत्ति तथा सामान खरिदलाई मितव्ययी, पारदर्शी र किफायती बनाउन सार्वजनिक खरिद ऐन-२०६३ तथा नियमावली २०६४ बमोजिम कोटेशन, शिलबन्दी दरभाउ पत्र तथा बोलपत्र विद्युतीय माध्यमबाट मात्र आह्वान गर्ने व्यवस्था मिलाइनेछ ।

९. सुशासनको मेरुदण्डको रूपमा रहेको कर्मचारी प्रशासनलाई चुस्त बनाउन र हाजिरी प्रणालीलाई व्यवस्थित गर्न गाउँ कार्यपालिकाको कार्यालय, वडा कार्यालय, अस्पताल तथा स्वास्थ्य संस्था र विद्यालयहरूमा गरी इ-हाजिरी प्रणाली अनिवार्य गरिनेछ । तथ्याङ्क सुरक्षाको प्रत्याभूति पछि हाल विद्यमान हाजिरी रजिष्टरलाई विस्थापित गरिनेछ ।

१०. गाउँपालिकाबाट सञ्चालनमा आउने सवारी साधनको प्रयोग तथा इन्धन सुविधालाई व्यवस्थित गरी आगामी आर्थिक वर्षको पहिलो महिनादेखि नै मापदण्ड तयार गरी सोहि मापदण्डको आधारमा सरकारी कामकाजको लागि मात्र सवारी साधन उपलब्ध गराउने व्यवस्था गरिनेछ ।

११. गाउँपालिकाबाट सञ्चालन हुने क्षमता अभिवृद्धि तालिम, गोष्ठी, सेमिनार, सशक्तिकरण कार्यक्रमहरू आवश्यकता र औचित्यको विश्लेषण गरी कार्यक्रम सञ्चालन प्रस्तावनाको गहन अध्ययन गरेर मात्र सञ्चालन गर्ने व्यवस्था मिलाइनेछ । पहिले सञ्चालित कार्यक्रमहरू पुनः नदोहोरिने गरी सञ्चालन गरिनेछ । सहभागीहरूको तालिम भत्ता, यातायात खर्च, खाजा तथा स्टेशनरीको भुक्तानी विद्युतीय माध्यमबाट मात्र दिने व्यवस्था गरिनेछ । विद्युतीय भुक्तानी हुन नसक्ने अवस्थाको पुष्टि हुने आधार नभई नगद भुक्तानी गरिने छैन । एउटै व्यक्ति पटक पटक विभिन्न कार्यक्रमहरूमा सहभागी हुने परिपाटीको अन्त्य गरिनेछ ।

१२. गाउँपालिकाबाट संघीय तथा प्रदेश सरकार समक्ष माग गरिने ठुला योजनाहरूको विस्तृत परियोजना प्रस्ताव तयार गरी गाउँपालिकाको आयोजना बैंक आगामी आर्थिक वर्षको पहिलो तीन महिनाभित्र सम्पन्न हुने गरी व्यवस्था मिलाइने छ ।

१३. दंगीशरण गाउँपालिकाको क्षेत्राधिकारभित्र रहेका नदीजन्य तथा प्राकृतिक वस्तुहरूको समूचित उपयोग गरी राजस्व वृद्धि गर्न तथा अवैध उत्खनन् चोरी निकासीलाई रोक्न आगामी आर्थिक वर्षको भाद्र मसान्तभित्र प्रारम्भिक वातावरणीय मूल्याङ्कन (IEE) गरी आश्विन महिनामा बोलपत्र आह्वान गरी कार्तिक महिनाभित्रमा सम्झौता समेत सम्पन्न हुने गरी व्यवस्था मिलाइने छ ।

१४. गाउँपालिकाको प्रशासनिक भवन हस्तान्तरण हुनासाथ आवश्यक सुविधाहरूको यथासिघ्र व्यवस्था गरी सेवाग्राही मैत्री सेवा प्रवाह गर्ने व्यवस्था मिलाइने छ । गाउँपालिकाबाट प्रवाह हुने सेवाहरूलाई डिजिटलाइज बनाउन आवश्यक व्यवस्था मिलाइने छ ।

१५. दंगीशरण गाउँपालिकाको गौरवको रूपमा रहेको १५ सैयाको दंगीशरण आधारभूत अस्पताललाई आगामी आर्थिक वर्षको पहिलो महिनादेखि नै सञ्चालन हुने गरी आवश्यक व्यवस्था मिलाइने छ । अस्पताल सञ्चालनको लागि आवश्यक पर्ने ठुला उपकरणहरूको लागि संघ तथा प्रदेश सरकारसँग पहल गरिनेछ ।

१६. दंगीशरण गाउँपालिकाको कार्यालय, वडा कार्यालय, आधारभूत अस्पताल तथा स्वास्थ्य संस्थाहरूको संगठन तथा व्यवस्थापन सर्वेक्षण गरी परिमार्जित संगठनात्मक ढाँचा तथा दरबन्दी तेरिज लागु गरिनेछ ।

१७. यस गाउँपालिकाबाट हुने न्याय सम्पादनलाई छिटो छरितो र प्रभावकारी बनाउन नयाँ प्रशासनिक भवनमा छुट्टै इजलास कक्षको व्यवस्था गरिने छ ।

१८. "हाम्रो प्रण, समुन्नत दंगीशरण" को मूल नारा अनुरूप दंगीशरण गाउँपालिकाको दिर्घकालिन रणनीतिक विकास, आर्थिक समृद्धि, सुशासन, कानूनी व्यवस्था जस्ता पक्षहरूमा सल्लाह सुझाव तथा नीति निर्माणका लागि मार्गदर्शन गर्न विभिन्न सार्वजनिक सरोकारका क्षेत्रहरूमा क्रियाशील बौद्धिक व्यक्तित्वहरू सम्मिलित "दंगीशरण प्रबुद्ध समूह" गठन गरिने छ ।

१९. मानवीय विकासको सूचकको रूपमा रहेको शिक्षा, स्वास्थ्य, खानेपानी, सरसफाइ, महिला सशक्तिकरण, सामाजिक न्याय जस्ता क्षेत्रहरूलाई उच्च प्राथमिकतामा राखेर योजना तथा कार्यक्रम तर्जुमा र कार्यान्वयनमा जोड दिइनेछ ।

२०. आगामी आर्थिक वर्षमा यस गाउँपालिका अन्तर्गतका सबै वडाका सबै टोलहरूमा टोल विकास समिति गठन गरिनेछ । वडामा उपभोक्ता समिति मार्फत सञ्चालन हुने सबै योजनाहरूको योजना सम्झौता गर्दा सम्बन्धित टोल विकास संस्थाको सिफारिस अनिवार्य गरिने छ ।

२१. आर्थिक समृद्धिको मूल आधार रोजगारी र उत्पादन रहेको हुँदा गाउँपालिकाबाट सञ्चालनमा आउने योजना तथा कार्यक्रम तर्जुमा गर्दा रोजगारी सिर्जना तथा उत्पादनमूलक कार्यक्रमहरूलाई प्राथमिकता दिइनेछ ।

गाउँसभाका सदस्य ज्यूहरू !

अब म आगामी आर्थिक २०८०/०८१ मा सञ्चालन गरिने विषय क्षेत्रगत नीति तथा कार्यक्रमहरू प्रस्तुत गर्ने अनुमति चाहन्छु । सर्वप्रथम आर्थिक विकास सम्बन्धी नीतिहरू प्रस्तुत गर्दछु ।

आर्थिक विकास

कृषि विकास

२२. "समुन्नत दंगीशरणको आधार, कृषि पेशामा सुधार" भन्ने मूल अभिप्रायका साथ कृषि क्षेत्रको विकास र सुधारलाई प्राथमिकतामा राखेर आगामी आर्थिक वर्षमा कृषि क्षेत्रको उत्पादन र उत्पादकत्व वृद्धि गरिनेछ ।

२३. जैविक खेति प्रणालीको विकासको लागि प्राङ्गारिक मल, कम्पोष्ट मल र जैविक विषादीको प्रयोगलाई प्राथमिकता दिइनेछ । अदुवा, बेसार, चुक जस्ता दैनिक अत्यावश्यक मसलाजन्य उत्पादन गर्न चाहने कृषकहरूलाई विउ तथ भण्डारण सामग्रीको खरिदमा अनुदानको व्यवस्था गरिनेछ ।

२४. निर्वाहमूखि खेतिप्रणालीमा सुधार गरी आधुनिक तथा व्यावसायिक खेति गर्न कृषकहरूलाई उत्प्रेरित गरिनेछ । सामूहिक खेति गर्न चाहने कृषक समूहहरूलाई उन्नत विउ विजन, उपकरण तथा मलमा सहूलियतको व्यवस्था गरिनेछ । तरकारी बालीको बीमाको लागि सहजिकरण गरिनेछ ।

२५. बेमौसमी तरकारी उत्पादन तथा फलफूल खेतिमा आकर्षित गर्न कृषकहरूलाई विउ विजन, मल तथा जैविक विषादीमा सहूलियतको व्यवस्था गरिनेछ । यस्तो खेति गर्न आवश्यक पर्ने कृषि यान्त्रिक उपकरणहरू लागत अनुदानमा उपलब्ध गराउने व्यवस्था मिलाइनेछ । यस्तो अनुदान उपलब्ध गराउँदा कृषक सञ्जालसँगको सहकार्यमा गरिनेछ ।

२६. कृषकहरूको सूचिकरण गरी कृषिसँग सम्बन्धित तथ्याङ्क अद्यावधिक गरी कृषि सूचना प्रणालीको विकास गरिनेछ । कृषि सम्बन्धी योजना, कार्यक्रम तथा सहूलियत उपलब्ध गराउँदा कृषि तथ्याङ्कको विश्लेषणका आधारमा प्राथमिकता निर्धारण गरी गरिनेछ ।

२७. दंगीशरण गाउँपालिकालाई कृषिमा आत्मनिर्भर बनाउन खेतियोग्य जमिन बाँझो रहन नदिने तर्फ विशेष पहल गरिनेछ । बाँझो जमिनलाई खेतियोग्य जमिनको रूपमा उपयोग गर्ने कृषकलाई सम्मान गर्ने तथा जमिन बाँझो राख्ने जग्गाधनिलाई थप मालपोत दस्तुर लगाउने नीति लिइनेछ । बाँझो जमिनमा खेति गर्न चाहने कृषकलाई जग्गाधनिसँग समन्वय तथा सहजिकरण गरिनेछ ।

२८. संघ, प्रदेश र स्थानीय तहबाट सञ्चालन हुने कृषि कार्यक्रमहरूको सूचना सरल र सहज रूपमा प्रवाह हुने व्यवस्थाका लागि वडास्तरीय कृषक सञ्जाल र पालिकास्तरीय कृषक सञ्जाल गरी सक्रिय तुल्याइनेछ ।

२९. आधुनिक तथा व्यावसायिक खेति प्रणालीको विकास र विस्तारको लागि कृषक समूहहरूलाई तालिम, अध्ययन अवलोकनको व्यवस्था गरि थप प्रोत्साहित गरिनेछ । उत्कृष्ट कृषकहरूको छनौट गरी पुरस्कृत गरिनेछ । लागत सहभागितामा कृषि औजारको वितरणको माध्यमबाट कृषि व्यवसायलाई आधुनिकीकरण गरेर उत्पादकत्व वृद्धि गरी गरिबी निवारणमा टेवा पुर्याइनेछ ।

३०. उन्नत विउ वितरक किसानलाई प्रोत्साहन स्वरूप अनुदानको व्यवस्था गरिनेछ । मकै बाली पकेट विकास कार्यक्रमलाई निरन्तरता दिइनेछ ।

३१. कृषकहरूले उत्पादन गरेका तरकारी, फलफूल, विउविजनहरूको सुरक्षित भण्डारणको लागि निर्माणाधिन शीत गृहमा आवश्यक उपकरणको व्यवस्था गरि आगामी आर्थिक वर्षबाट भण्डारण गर्न सक्ने व्यवस्था गरिनेछ ।

३२. तरकारी, फलफूल तथा खाद्यान्न बालीहरूमा लाग्न सक्ने रोगहरूको समयमा नै रोकथाम तथा उपचार गरी खेतिबालीमा क्षति हुन नदिन कृषि प्राविधिकहरूलाई ३६५ दिन ७ बार २४ घण्टा नै उपलब्ध रहन सक्ने गरी उच्च सतर्क अवस्थामा राखिनेछ ।

पशुपन्छी विकास

३३. "परिस्कृत पशुपालन, समुन्नत दंगीशरण" को भावना अनुरूप पशुपालन तथा पंछिजन्य व्यवसायलाई थप व्यवस्थित, उन्नत तथा आधुनिक बनाउने गरी आगामी आर्थिक वर्षमा विशेष कार्यक्रमहरू सञ्चालन गरिनेछन् ।

३४. उन्नत जातका पशुपालनका लागि पशु नस्ल सुधार कार्यक्रमलाई थप व्यवस्थित र प्रभावकारी ढङ्गबाट सञ्चालन गरिनेछ । कृत्रिम गर्भधारणलाई सहज, सरल र पहुँचयोग्य बनाइनेछ । पशु नस्ल सुधारका लागि साझेदारी कार्यक्रम मार्फत उन्नत जातका बोका, राँगा तथा साँढे वितरण गर्ने कार्यक्रम ल्याइनेछ ।

३५. पशु, पन्छिपालनलाई व्यवस्थित गर्न खोर, गोठ तथा भकारोमा सुधार गरी आधुनिक बनाउन लागत सहभागिताको आधारमा अनुदान दिने व्यवस्था मिलाइनेछ । पशु आहारा विकास कार्यक्रमलाई थप प्रभावकारी बनाई उन्नत तथा बहुवर्षे घाँसका बोटविरूवा वितरण गरिनेछ ।

३६. दंगीशरण गाउँपालिकाको विकट क्षेत्र मानिने फुर्केसल्ली क्षेत्रमा पशुपालन व्यवसाय प्रवर्द्धन गर्न संघ तथा प्रदेशसँग सहकार्य गरिनेछ । त्यहाँ उत्पादित दुध, दहि, घ्यूलाई बजारसम्म पुर्याउन सडक स्तरोन्नति तथा यातायात सेवाको विस्तार गर्न विशेष पहल गरिनेछ ।

३७. कृषकहरूले उत्पादन गरेको दुध तथा दुग्धजन्य उत्पादनलाई बजारसम्म पुर्याउन सहकारी संस्थाहरूसँगको सहकार्यमा चिस्यानसहितको दुग्ध ढुवानी सवारी साधनको व्यवस्था गर्न साझेदार निकायसँग पहल गरिनेछ ।

३८. दाङ जिल्लाको पहिचानको रूपमा रहेको "बधिया भाले" लाई थप प्रवर्द्धन गरी दंगीशरण गाउँपालिकालाई बधिया भालेको पकेट क्षेत्रको रूपमा विकास गरी "दंगीशरणको बधिया भाले" ब्राण्ड बनाउन कृषकहरूलाई प्रोत्साहित गर्नुको साथै गाउँपालिकाले जारी गर्ने सूचना तथा विज्ञापनमा उक्त ब्राण्डको प्रचार प्रसार गर्ने व्यवस्था गरिनेछ ।

३९. पशुपन्छिहरूलाई लाग्न सक्ने रोगहरूको रोकथामको लागि खोप दिने व्यवस्था मिलाइनेछ । पशुपन्छिहरूमा लाग्ने रोग तथा महामारीको रोकथाम र नियन्त्रणका लागि पशु स्वास्थ्य प्राविधिकहरूलाई ३६५ दिन, ७ बार र २४ घण्टा उच्च सतर्कताका साथ तयारी अवस्थामा राखिनेछ ।

४०. मत्स्यपालन व्यवसाय प्रवर्द्धन गर्नका आवश्यक सामग्री वितरण गरिनेछ । बबई नदीमा मत्स्य विकासका लागि करेन्ट लगाउने, विषादीको प्रयोग गर्ने आदि गैरकानूनी कार्यलाई निगरानी गरी कारवाहीको दायरामा ल्याइनेछ । बबई नदीमा माछाको शिकारलाई जल पर्यटनको रूपमा

विकास गर्न आवश्यक सम्भाव्यता अध्ययन गरी ठेक्कापट्टा मार्फत माछाको शिकार गर्नसक्ने व्यवस्था मिलाइनेछ ।

४१. दंगीशरण गाउँपालिकालाई माछा मासुमा आत्मनिर्भर बनाउन कुखुरा, बाख्रा पालन व्यवसाय सञ्चालन गर्न चाहने कृषकहरूलाई गाउँपालिकाबाट प्रदान गरिने सेवा सुविधामा सहूलियतको व्यवस्था गरिनेछ । यसको लागि चाहिने प्राविधिक सेवा तथा सल्लाह गाउँपालिकाबाट उपलब्ध गराइनेछ

पर्यटन

४२. "अबको दंगीशरण, पर्यटकको आकर्षण" भन्ने नारालाई सार्थक बनाउन यस गाउँपालिकाभित्र रहेका ऐतिहासिक, धार्मिक तथा प्राकृतिक सम्पदाहरूको विकास, संरक्षण र प्रचार-प्रसारको माध्यमबाट पर्यटकहरूको आकर्षक गन्तव्यको रूपमा विकास गर्न विशेष जोड दिइनेछ । सञ्चालनमा रहेका पर्यटकीय क्षेत्रहरूलाई थप आकर्षक बनाउन थप सुविधा तथा आकर्षणको व्यवस्था गरी प्रचार प्रसार गरिनेछ ।

४३. पर्यटकीय क्षेत्रको प्रचुर सम्भावना बोकेको दंगीशरण गाउँपालिका क्षेत्रभित्र रहेको फूर्केसल्लीमा होमस्टेको विकास तथा दंगीशरण राजाको मौसमी राजधानीको रूपमा रहेको ऐतिहासिक स्थल राजाकोटलाई पर्यटकीय क्षेत्रको रूपमा विकास गर्न सम्भाव्यता अध्ययन गरी विस्तृत परियोजना प्रतिवेदन सहित सम्बन्धित निकायमा पहल गरिनेछ ।

४४. पिकनिक स्थलको रूपमा विकसित हुनसक्ने सम्भावना रहेको रानीवन क्षेत्रमा आवश्यक पूर्वाधारको विकास गरिनेछ । उक्त क्षेत्रलाई थारू सांस्कृतिक केन्द्रको रूपमा विकास गर्न पहल गरिनेछ ।

४५. प्रसिद्ध चखौरा थारू म्युजियमको प्रवेशद्वारको नजिकै रहेको बर्गर क्षेत्रमा पार्क निर्माणका लागि संघीय तथा प्रदेश सरकारसँग विशेष पहल गरिनेछ ।

जलश्रोत तथा सिंचाइ

४६. दंगीशरण गाउँपालिका क्षेत्रभित्र रहेका जलश्रोत तथा सिंचाइको विकास गरी कृषि उत्पादन बढाएर कृषिमा आत्मनिर्भर बनाउन विशेष क्रियाकलापहरू सञ्चालन गरिनेछन् । नदि, ताल तथा पोखरीहरूको संरक्षण गरी सिंचाइ सुविधाको व्यवस्था गरिनेछ ।

४७. निर्माणाधिन सिंचाइ आयोजनाहरू समयमा नै सम्पन्न गर्न पहल गरिनेछ । नयाँ सिंचाइ आयोजनाहरूको पहिचान गरी सम्भाव्यता अध्ययन पश्चात विस्तृत परियोजना प्रतिवेदन तयार गरी आयोजना सञ्चालनका लागि संघ तथा प्रदेश सरकारसँग विशेष पहल गरिनेछ

४८. सञ्चालनमा आउन नसकेका डिप बोरिङहरू सञ्चालनका लागि विद्युत तथा सौर्य उर्जाको व्यवस्थाको लागि पहल गरिनेछ । किसानहरूसँग लागत साझेदारीमा त्यस्ता सिचाइ योजना सञ्चालनका लागि अनुदानको व्यवस्था गरिनेछ ।

४९. लिफ्ट सिचाइको सम्भावना भएका ठाउँहरूमा पानी लिफ्टिङका लागि उपभोक्ताहरूसँगको लागत साझेदारीमा आवश्यक साधन, उपकरण तथा पाइपको व्यवस्था गरिनेछ । सञ्चालनमा रहेका लिफ्ट सिचाइको मर्मत सम्भारको लागि आवश्यक व्यवस्था मिलाइनेछ ।

५०. नदि नालाहरूले कटान गर्न सक्ने सम्भावित स्थानहरूमा तटबन्धको लागि जालि तथा ह्युम पाइपहरू उपलब्ध गराइ उपभोक्ताहरूसँगको साझेदारीमा त्यस्ता कटान क्षेत्रहरूको संरक्षण गरिनेछ

५१. नदी कटान तथा भू-क्षय हुन सक्ने सम्भावित क्षेत्रहरूको पहिचान गरी रोकथाम तथा नियन्त्रणका लागि तारजालीहरू उपलब्ध गराई भू-क्षय नियन्त्रण गरिनेछ । भू-क्षयको दिर्घकालिन समाधानको लागि वृक्षारोपण कार्यक्रमलाई प्रभावकारिताका साथ कार्यान्वयन गरिनेछ ।

५२. संघीय सरकारसँगको साझेदारीमा वडा नं. ३ को बिजुलीपुर सिचाई योजनाको निर्माण कार्य शुरू गरिनेछ ।

५३. उपलब्ध जलश्रोत तथा सिचाई सुविधाको अधिकतम उपयोग गरी दंगीशरणलाई हराभरा बनाई बाह्रै महिना सिचाई सुविधा उपलब्ध गराइनेछ । यसबाट दंगीशरणवासीलाई कृषि उत्पादनमा आत्मनिर्भर बनाई खाद्यान्न आयात गर्नुपर्ने अवस्थाको अन्त्य गरिनेछ ।

वन तथा वातावरण

५४. "हराभरा दंगीशरण, सुन्दर दंगीशरण, स्वच्छ दंगीशरण" बनाउनको लागि दंगीशरण गाउँपालिका क्षेत्रभित्रका वनजङ्गलहरूको संरक्षणका लागि वन उपभोक्ता समूहहरूसँगको साझेदारीमा कार्यक्रम सञ्चालन गरिनेछ । दंगीशरण गाउँपालिकालाई सुन्दर र हराभरा बनाउने अभियान अन्तर्गत पोटली चौकदेखि वैवाड चौकसम्मको सडकको दायाँ वायाँ दुबैपट्टी वृक्षारोपण गरिनेछ ।

५५. सामुदायिक वन, साझेदारी वन, कवुलियती वन तथा नीजि वनको अवधारणा अनुरूप वन संरक्षण तथा वन विकास कार्यक्रमहरू सञ्चालनको लागि आवश्यक पहल गरिनेछ । वन क्षेत्रमा रङ्गिचङ्गी वोटविरूवा रोपेर रमणीय बनाई आकर्षक गन्तव्यको रूपमा विकसित गरिनेछ ।

५६. बाँके राष्ट्रिय निकुञ्जबाट आउने वन्यजन्तुले गर्ने खेतिबालीको नोक्सानीको रोकथाम तथा क्षतिपूर्तिका लागि बाँके राष्ट्रिय निकुञ्ज तथा वन्यजन्तु संरक्षण विभागमा आवश्यक पहल गरिनेछ । वन्यजन्तु संरक्षणका लागि बाँके राष्ट्रिय निकुञ्जसँग सहकार्य गरिनेछ । जैविक विविधताको संरक्षणको लागि नदीनाला, तालतलैया तथा जलाशयहरू संरक्षण तथा सम्बर्द्धन गरिनेछ ।

५७. वनजङ्गलबाट हुने चोरी निकासी, आगलागी नियन्त्रणका लागि वन कार्यालय, वन उपभोक्ता समूह तथा बाँके राष्ट्रिय निकुञ्जसँग सहकार्य गरिनेछ । वन जङ्गलबाट चोरी निकासी गर्ने, वनमा आगो लगाउनेहरूको बारेमा सुराकी दिनेलाई जरिवानाबाट उठेको रकमबाट निश्चित रकम प्रोत्साहन स्वरूप उपलब्ध गराइनेछ । सुराकी दिने व्यक्तिको नाम गोप्य राखिनेछ ।

सहकारी

५८. सहकारीको माध्यमबाट आर्थिक समृद्धि हासिल गर्न सहकारिताको भावना अनुरूप सहकारी संस्थाहरूको सुपरीवेक्षण, अनुगमन तथा नियमन गरी दंगीशरणवासीले प्रत्यक्ष लाभ हासिल गर्न सक्ने अवस्थाको सिर्जना गरिनेछ । सबै सहकारी संस्थाहरूलाई सहकारी सफ्टवेयर कोपोमिस (Copomis) को माध्यमबाट आफ्ना क्रियाकलापहरू सञ्चालन गर्न लगाइनेछ ।

५९. सहकारी संस्थाहरूको क्षमता विकासको लागि सहकारी सञ्चालकहरूलाई सहकारी ऐन, नियम, कानून तथा कारोवारको अभिलेख र प्रतिवेदनको बारेका क्षमता अभिवृद्धि गरिनेछ । सहकारी संस्थाहरूलाई आफ्नो प्रगति प्रतिवेदन अनिवार्य रूपमा गाउँपालिकामा पेश गर्नुपर्ने व्यवस्था गरिनेछ । सहकारी मार्फत हुँदै आएको रासायनिक मल वितरणको कार्यको निगरानी र नियमन गरिनेछ ।

श्रम तथा रोजगार

६०. प्रधानमन्त्री रोजगार कार्यक्रम अन्तर्गत "श्रमको सम्मान, राष्ट्रको अभियान" कार्यक्रम मार्फत श्रममूलक रोजगारी श्रृजनामा जोड दिइनेछ ।

६१. बेरोजगार व्यक्तिहरूको तथ्याङ्क सङ्कलन तथा अद्यावधिक गरिनेछ । वैदेशिक रोजगारीमा जानेहरूको लागि श्रम स्वीकृतिको कार्यलाई सहजिकरण गरिनेछ ।

६२. आन्तरिक रोजगारीका सम्भावित अवसरहरूको पहिचान, सिर्जना तथा प्रवर्द्धनको लागि संघ, प्रदेश र स्थानीय तहबीच समन्वय र सहकार्य गर्न आगामी आ.व. मा पञ्चवर्षीय रोजगार रणनीति तयार गरिनेछ ।

६३. रोजगारीको क्षेत्रमा रहेका अवसर तथा सम्भावनाको पहिचान, समस्याहरूको निदान र रोजगारी सिर्जनाको नवीनतम उपाय एवं ढाँचा तथा विधिहरूको विकास गर्न, रोजगार नीति तथा कार्यक्रमका सम्बन्धमा आवश्यक सुझाव दिन निजी, सहकारी तथा गैरसरकारी क्षेत्र र नागरिक एवं सञ्चार जगतको सहभागितामा रोजगार सम्वाद मञ्च गठन तथा सञ्चालन गरिनेछ ।

सामाजिक विकास

गाउँसभाका सदस्य ज्यूहरू ।

अव म सामाजिक विकास सम्बन्धी प्रमुख नीति तथा कार्यक्रमहरू प्रस्तुत गर्दछु ।

शिक्षा, युवा तथा खेलकूद

६४. "शिक्षित नागरिक, समुन्नत दंगीशरण" भन्ने मूल मन्त्रलाई साकार पार्न दंगीशरण गाउँपालिकाभित्रका कुनैपनि बालबालिकालाई विद्यालय जानबाट बञ्चित हुन दिइने छैन । अपाङ्ग, टुहुरा बालबालिकालाई विद्यालयमा आकर्षित गर्न पोशाक, कपी, किताबको निःशुल्क व्यवस्था गरिनेछ ।

६५. बालबालिकालाई विद्यालयमा आकर्षित गर्न विद्यालय दिवा खाजा कार्यक्रमलाई प्रभावकारी बनाउन नियमित रूपमा अनुगमन गर्ने व्यवस्था मिलाइनेछ । दिवा खाजा कार्यक्रममा स्थानीय रूपमा उत्पादन हुने पोषिलो खानेकुराहरूलाई प्राथमिकता दिइनेछ । तयारी खानेकुरा तथा जङ्ग फुडलाई पूर्ण रूपमा निषेध गरिनेछ ।

६६. विद्यालयको पूर्वाधार विकासमा जोड दिई थप कक्षाको आवश्यकता भएका विद्यालयहरूमा नयाँ कक्षा कोठा निर्माण तथा मर्मत सम्भार गरिनेछ । सौचालय अपुग भएका विद्यालयहरूमा थप सौचालयको निर्माण गरिनेछ । खेल मैदान तथा कम्पाउण्ड वाल नभएका विद्यालयमा पर्खाल निर्माण तथा खेलमैदान मर्मत सम्भार गरिनेछ ।

६७. प्राविधिक धार सञ्चालन गरेका विद्यालय तथा नमुना विद्यालयमा थप शैक्षिक तथा भौतिक सुविधाहरू वृद्धि गरिनेछ । विज्ञान प्रयोगशाला नभएका विद्यालयहरूमा प्रयोगशाला बनाउन अनुदान उपलब्ध गराइनेछ । प्रयोगात्मक अभ्यासको लागि स्थलगत अध्ययन तथा ओ.जे.टी.को लागि अनुदान सहयोग उपलब्ध गराइनेछ । संघीय सरकारसँगको सहकार्यमा नमुना विद्यालयमा थप पूर्वाधारको विकास गरिनेछ ।

६८. विद्यालयमा शैक्षिक सुशासन कायम गर्न नियमित सुपरीवेक्षण तथा अनुगमनलाई अझ बढी सशक्त बनाइनेछ । उत्कृष्ट कार्य गर्ने शिक्षकलाई पुरस्कार तथा लापरवाही गर्ने शिक्षकलाई दण्डको व्यवस्था गरिनेछ । यसको लागि आगामी आर्थिक वर्षदिखि "उत्कृष्ट गुरु सम्मान" कार्यक्रम सञ्चालन गरिनेछ ।

६९. इ-हाजिरी प्रणाली सबै विद्यालयहरूमा अनिवार्य गरिनेछ । शिक्षकको हाजिरी वडाध्यक्षबाट प्रमाणित गराउने व्यवस्था लागु गरिनेछ ।

७०. भूगोल र विद्यार्थी संख्याको आधारमा सामुदायिक विद्यालयको कक्षा समायोजन गर्ने नीति लिइनेछ । न्यूनतम विद्यार्थी संख्या नभई फाजिलमा रहेका शिक्षकहरूलाई विद्यार्थी संख्या धेरै भएका विद्यालयमा स्थानान्तरण गरिनेछ ।

७१. तोकिएको संख्या भन्दा बढी विद्यार्थी भएका विद्यालयलाई शिक्षक व्यवस्थापनका लागि पि.सी.एफ. अनुदान उपलब्ध गराइनेछ । संघीय सरकारबाट छनौट भएका विद्यालय शिक्षा सम्बन्धी कार्यक्रमहरूको प्रभावकारी रूपमा कार्यान्वयन गरिनेछ ।

७२. विद्यालयमा पाठ्यपुस्तक तथा शैक्षिक सामग्रीको अभाव हुन दिइने छैन । सबै विद्यालयहरूमा पुस्तकालयको स्थापना गर्नका लागि अनुदानको व्यवस्था गरी पुस्तकालयको स्थापना र समुचित उपयोग भए नभएको नियमित अनुगमन गरिनेछ ।

७३. आगामी शैक्षिक सत्रदेखि आधारभूत तहमा दंगीशरण गाउँपालिकाको आफ्नै स्थानीय पाठ्यक्रम निर्माण गरी क्रमिक रूपमा लागु गरिनेछ । शैक्षिक सुधारको कडीको रूपमा रहेको विद्यार्थी मूल्याङ्कन प्रणालीलाई सुदृढ तुल्याई निरन्तर मूल्याङ्कनमा जोड दिइनेछ ।

७४. स्मार्ट विद्यालयको अवधारणा अनुरूप आगामी आर्थिक वर्षमा नमुना विद्यालयबाट डिजिटल विद्यालय तथा स्मार्ट कक्षाको परीक्षण गरी क्रमशः सबै विद्यालयहरूमा विस्तार गर्दै लगिनेछ । सबै माध्यमिक विद्यालयहरूमा अनिवार्य रूपमा कम्प्युटर ल्यावको व्यवस्था गर्न लगाइनेछ ।

७५. न्यूनतम विद्यार्थी संख्या पुगेका अंग्रेजी र विज्ञान शिक्षक व्यवस्थापनको लागि आधारभूत तह कक्षा ६-८ र माध्यमिक तह ९-१० सञ्चालित विद्यालयलाई दिइदै आएको एकमुष्ट अनुदानलाई निरन्तरता दिइनेछ ।

७६. कक्षा १० को सिकाइ उपलब्धी सुधार गर्नको लागि अतिरिक्त कक्षाको व्यवस्था गरिनेछ । सामुदायिक विद्यालयबाट कक्षा १० उत्तीर्ण भएका कक्षा ११ र १२ मा विज्ञान विषय अध्ययन गर्ने छात्रछात्रालाई मासिक छात्रवृत्तिको व्यवस्था गरिनेछ ।

७७. शैक्षिक क्यालेण्डर अनुसार विद्यालयको पठनपाठन, बिदा, परीक्षा जस्ता क्रियाकलापहरूमा एकरूपता कायम गरिनेछ । प्रभावकारी समूह सुपरीवेक्षण प्रणाली मार्फत विद्यार्थी सिकाइको सुनिश्चितता गरिनेछ ।

७८. बाल विकास केन्द्रको कक्षा व्यवस्थापन, सिकाइ सामग्री व्यवस्थापन तथा बाल विकास शिक्षकको क्षमता विकासका कार्यक्रम सञ्चालन गरिनेछ ।

७९. सामुदायिक विद्यालयमा अध्ययन गर्ने किशोरीहरूलाई निःशुल्क स्यानेटरी प्याड वितरण गरिनेछ ।

८०. शैक्षिक सुशासनका लागि संस्थागत क्षमता विकास, विद्यार्थी परीक्षण मूल्याङ्कन, शिक्षक मेन्टरिङ्ग तथा विद्यालय सुपरीवेक्षण कार्यक्रम सञ्चालन गरिनेछ ।

८१. कक्षा ५ र ८ का विद्यार्थीको उपलब्धीस्तर मापनको लागि उपलब्धी परीक्षा सञ्चालनमा ल्याइनेछ ।

८२. शिद्ध पृथ्वी जनता क्याम्पसको स्तरोन्नतिको लागि पूर्वाधार निर्माण, शैक्षिक सामग्रीको व्यवस्था तथा क्याम्पस सञ्चालनको लागि दिइँदै आएको अनुदानलाई निरन्तरता दिइनेछ । नयाँ विषय थप गर्न सम्भाव्यता अध्ययन गरिनेछ ।

८३. विद्यार्थीहरूको सर्वाङ्गिक विकासको लागि राष्ट्रपति रनिङ्ग शिल्ड प्रतियोगिता तथा युवाहरूको व्यक्तित्व विकासमा टेवा पुर्याउन अध्यक्ष कप फुटबल तथा भलिबल प्रतियोगितालाई आगामी वर्ष पनि निरन्तरता दिइनेछ ।

८४. युवा नेतृत्व विकास क्षमता अभिवृद्धिका लागि कार्यक्रमको तर्जुमा गरिनेछ । युवाको जोस जाँगरलाई सामाजिक रूपान्तरणमा उपयोग गर्न विभिन्न सिर्जनात्मक कार्यमा युवालाई संलग्न गराउने नीति लिइनेछ । प्रतिभावान युवा पहिचान गरी नवप्रवर्तनात्मक कार्यका लागि अनुदान सहयोग उपलब्ध गराइनेछ ।

लैङ्गिक समानता तथा सामाजिक समावेशीकरण

८५. छोरा र छोरी बीचको विभेद अन्त्यका लागि छोरीको शिक्षा दिक्षामा टेवा पुगोस् भन्ने उद्देश्यले चालु आ.व.मा शुरू गरिएको "छोरी सम्मान कार्यक्रम" लाई अझै व्यवस्थित गरी निरन्तरता दिइनेछ । लैङ्गिक हिंसा अन्त्यका लागि सामाजिक रूपान्तरणमा योगदान दिने सचेतनामूलक कार्यक्रमहरू सञ्चालन गरिनेछन् ।

८६. "नारी पुरुष बराबरी, समुन्नत समाज निर्माणमा दुबैको हिस्सेदारी" को मर्मलाई आत्मसात गरी लैङ्गिक हिंसामुक्त समाज निर्माण गर्न सबैको आत्मसम्मान हुने गरी सामाजिक गतिविधिहरू सञ्चालन गर्न सामाजिक अगुवा, राजनैतिक कार्यकर्ता, सामाजिक अभियन्ता, अधिकारकर्मी सबैलाई परिचालन गरी कार्यक्रमप्रति अपनत्व बोध गराइनेछ ।

८७. हिंसा पीडितहरूको उदार तथा राहतको लागि आगामी आर्थिक वर्षमा "उपाध्यक्ष हिंसा पीडित उदार कोष" को स्थापना गरिनेछ । हिंसा पीडितहरूको पुनःस्थापनाको लागि सामाजिक संघ संस्थाहरूसँग सहकार्य गरिनेछ । एकल महिलाहरूको पालिकास्तरीय मञ्च गठन गरी क्षमता विकासका कार्यक्रमहरू सञ्चालन गरिनेछ ।

८८. महिला सशक्तिकरणको लागि विभिन्न सीपमूलक व्यावसायिक तालिमहरू प्रदान गरी स्वरोजगार बन्न टेवा पुर्याइनेछ । उत्पादनमूलक व्यवसाय सञ्चालन गरी उत्पादित वस्तुहरूको बजारीकरणको लागि आवश्यक सहयोग तथा समन्वय गरिनेछ । समूह परिचालन मार्फत व्यवसाय सञ्चालन गर्न चाहनेहरूका लागि "सामूहिक घुम्ती कोष"को स्थापना गरिनेछ ।

८९. हिंसा पीडित बालबालिका, बेसहारा तथा सडक बालबालिका र अनाथहरूको शिक्षादीक्षा र पालनपोषणको लागि विभिन्न सरोकारवाला निकायहरूसँग समन्वय गरी आवश्यक सहयोग उपलब्ध गराइनेछ । बालश्रम अन्त्यका लागि विशेष पहल गरिनेछ ।

९०. जेष्ठ नागरिकहरूले समाजलाई पुर्याएको योगदानको कदर गर्दै सम्मान गर्ने नीति अङ्गीकार गरिनेछ । जेष्ठ नागरिकहरूको लागि दिवा सेवा केन्द्रहरूको सञ्चालनका लागि कार्यविधि बनाई आवश्यक पर्ने पूर्वाधार निर्माण, मनोरञ्जनका साधनहरूको व्यवस्था गरिनेछ । गाउँपालिकाको योजना तथा कार्यक्रमहरूको तर्जुमा गर्दा जेष्ठ नागरिकहरूको सल्लाह सुझावलाई कदर गर्दै महत्वपूर्ण सल्लाह सुझावहरूलाई दंगीशरण गाउँपालिकाको समग्र विकासमा उपयोग गरिनेछ ।

९१. अपाङ्ग अशक्तहरूको जिविकोपार्जनमा टेवा पुर्याउन आत्मनिर्भरमुखि सीप तथा रोजगारमूलक कार्यक्रमहरू सञ्चालन गरिनेछ । अपाङ्गहरूको लागि विभिन्न सहायता समग्रीहरू निःशुल्क उपलब्ध गराइनेछ ।

९२. दलित जनप्रतिनिधिहरूको पालिकास्तरीय मञ्च गठन गरी दंगीशरण गाउँपालिका भित्रका दलितहरूको आर्थिक, सामाजिक विकासका लागि कार्यक्रमहरू सञ्चालन गरिनेछ ।

भाषा तथा संस्कृति

९३. दंगीशरण गाउँपालिकाभित्र बोलिने भाषा तथा संस्कृतिको प्रवर्द्धन गर्ने खालका कार्यक्रमहरू सञ्चालन गरिनेछ । थारू जातिको महान पर्व अट्बारी, माघी जस्ता चाडपर्वहरूलाई विशेष प्रोत्साहन तथा संरक्षण गर्न कार्यक्रमहरू सञ्चालन गरिनेछ । हिन्दु नारीहरूको तीज पर्वलाई सचेतनामूलक सन्देश सञ्चार गर्ने महत्वपूर्ण अवसरको रूपमा उपयोग गर्दै प्रतियोगितात्मक तिजमिलन कार्यक्रमको आयोजना गरिनेछ ।

९४. धार्मिक पर्यटकीय गन्तव्यको रूपमा विकास हुनसक्ने सम्भावना रहेको दंगीशरण गाउँपालिका वडा नं. २ मा रहेको पवित्र शिव, भगवती मन्दिर धार्मिक क्षेत्र, वडा नं. ४ को बैवाङमा रहेको सतिदेवी मन्दिर क्षेत्र, वडा नं. ७ मा रहेको शिवालय क्षेत्रको विकास र प्रचार प्रसारको लागि सम्बन्धित निकायहरूमा पहल गरिनेछ ।

९५. रानीवन क्षेत्रमा रहेको थारू कल्चरल भिलेजको विकास तथा प्रचार प्रसारको लागि सम्बन्धित निकायमा आवश्यक पहल गरिनेछ । गाउँपालिकाबाट पूर्वाधार विकासको लागि आवश्यक सहजिकरण गरिनेछ ।

९६. दंगीशरणभित्र रहेका भाषा, संस्कृति, भेषभुषा र पर्यटकीय गन्तव्य झल्किने गरी होर्डिङ्ग बोर्ड राख्ने व्यवस्था मिलाइनेछ । थारू संस्कृतिको प्रवर्द्धन गर्दै यसलाई पर्यटकीय विकास र आर्थिक

समृद्धिसँग जोडिनेछ । आदिवासी थारूहरूको सामुदायिक संगठन परापूर्वदेखि चलिआएको मटवाँ प्रणालीलाई अभिलेखिकरण गरी संरक्षण, प्रवर्द्धन, विकास र अभ्यासमा टेवा पुर्याइनेछ ।

सामाजिक सुरक्षा तथा पञ्जिकरण

९७. सामाजिक भत्ता वितरण सम्बन्धी नागरिकहरूको गुनासो सम्बोधन गर्नका लागि नागरिक सचेतना कार्यक्रम सञ्चालन गरिनेछ ।

९८. स्थानीय पञ्जिकाधिकारीहरूको क्षमता विकासका लागि तालिम सञ्चालन गरिनेछ ।

९९. सामाजिक सुरक्षा भत्ता प्राप्त गर्ने व्यक्तिहरूको विवरण अद्यावधिक गरिनेछ ।

१००. सामाजिक सुरक्षा भत्ता वितरणलाई सरल, सहज गराइनेछ । चालु आ.व. बाट सम्बन्धित वडामा नै पुगेर सामाजिक सुरक्षा भत्ता वितरण कार्यलाई निरन्तरता दिइनेछ ।

स्वास्थ्य

१०१. संविधान प्रदत्त आधारभूत स्वास्थ्य सेवामा आम नागरिकको सहज पहुँच पुर्याउन हरेक वडाहरूमा रहेका स्वास्थ्य संस्थाहरूबाट प्रदान गरिने सेवालाई थप व्यवस्थित गरिनेछ । दंगीशरण गाउँपालिकाको विकट क्षेत्र फुर्केसल्ली र प्रसडुवामा आगामी आर्थिक वर्षदेखि सामुदायिक स्वास्थ्य इकाई सञ्चालनमा ल्याइनेछ ।

१०२. महिला सामुदायिक स्वास्थ्य स्वयंसेविकाहरूलाई परिचालन गरी आधारभूत स्वास्थ्य सेवामा सबैको पहुँच वृद्धि गरिनेछ । महिला सामुदायिक स्वास्थ्य स्वयंसेविकालाई थप उत्प्रेरणा जगाउन गाउँपालिकाबाट दिइँदै आएको प्रोत्साहन रकमलाई वृद्धि गरी नेपाल सरकारले दिँदै आएको यातायात खर्चको अतिरिक्त मासिक रू. १०००/- पुर्याइनेछ । उत्कृष्ट कार्य गर्ने स्वयंसेविकालाई पुरस्कृत गर्ने व्यवस्था मिलाइनेछ ।

१०३. स्वास्थ्य संस्थामा आई प्रोटोकल अनुसार गर्भजाँच, स्वास्थ्य संस्थामा सुत्केरी गराउन तथा सुत्केरी पश्चात पनि प्रोटोकल अनुसार आमा र नवशिशुको स्वास्थ्य जाँच गराउन उत्प्रेरित गराउने उद्देश्यले चालु आ.व.बाट सञ्चालन गरिएको "सुत्केरी पोषण प्रोत्साहन भत्ता" वितरण कार्यलाई निरन्तरता दिइनेछ ।

१०४. निरन्तर रूपमा औषधि सेवन गर्नुपर्ने दिर्घरोगी, मानसिक रोगीहरूलाई चिकित्सकको सिफारिस बमोजिमको औषधि उपलब्ध गराउन दिर्घरोगीहरूको लगत संकलन गरी निःशुल्क औषधी उपलब्ध गराउन आवश्यक रकमको व्यवस्था गरिनेछ । उज्यालो आँखा कार्यक्रमलाई आगामी आर्थिक वर्ष पनि निरन्तरता दिइनेछ । चालु आ.व. मा नपुग तथा सम्झौताभन्दा बढी मोतियाबिन्दुका विरामीको सल्यक्रिया वापतको रकम आगामी आर्थिक वर्षमा भुक्तानी दिने गरी व्यवस्था मिलाइनेछ ।

१०५. जेष्ठ नागरिक, अशक्त, अपाङ्ग, गर्भवती महिला तथा सम्बन्धित वडाको सिफारिस लिइ आएका अति विपन्न नागरिकलाई यस गाउँपालिकाभित्र रहेका स्वास्थ्य संस्थाहरूबाट प्रयोगशाला सेवा निःशुल्क उपलब्ध गराइनेछ । सुत्केरी हुने महिलाहरूलाई स्वास्थ्य संस्थामा आउन र सुत्केरी भइसकेपछि घरसम्म जान एम्बुलेन्स सेवा निःशुल्क उपलब्ध गराइनेछ ।

१०६. १५ सैयाको दंगीशरण आधारभूत अस्पताल तथा स्वास्थ्य संस्थाहरूको संगठन तथा व्यवस्थापन सर्वेक्षण सम्पन्न गरेर दरबन्दी स्विकृत गरी जनशक्तिको व्यवस्थापन गरिनेछ । आगामी आर्थिक वर्षदेखि खोप तथा गाउँघर क्लिनिकहरू सम्बन्धित वडाका स्वास्थ्य संस्थाबाट सञ्चालन गर्ने व्यवस्था मिलाइनेछ ।

१०७. उत्कृष्ट कार्य गर्ने स्वास्थ्यकर्मीहरूलाई पुरस्कृत तथा सेवा प्रवाहमा लापरवाही गर्नेलाई दण्डित गर्ने व्यवस्था गरिनेछ । दंगीशरण गाउँपालिकाको विकट क्षेत्र फुर्केसल्लीमा गई सेवा गर्न चाहने स्वास्थ्यकर्मीलाई थप प्रोत्साहनको व्यवस्था गरिनेछ । स्वास्थ्यकर्मीको कार्यसम्पादन स्तरलाई हेरेर उपयुक्त व्यक्तिलाई उपयुक्त जिम्मेवारी प्रदान गर्ने व्यवस्था मिलाइनेछ ।

१०८. स्वास्थ्य संस्थाहरूमा औषधिको नियमित आपूर्तिको सुनिश्चितता गरिनेछ । दंगीशरण आधारभूत अस्पतालमा अत्यावश्यक तथा जिवन बचाउने औषधिको नियमित आपूर्तिको लागि अस्पताल आफैले औषधिको व्यवस्थापन गर्ने गरी निश्चित रकम अनुदानको रूपमा उपलब्ध गराइनेछ ।

१०९. दंगीशरण गाउँपालिकाभित्र रहेका एम्बुलेन्सहरू ३६५ दिन ७ बार र २४ सै घण्टा उपलब्ध हुने गरी तयारी अवस्थामा राखिनेछ । अति विपन्न, असहाय र अपाङ्गहरूलाई सम्बन्धित वडाको सिफारिसमा निःशुल्क एम्बुलेन्स सेवा उपलब्ध गराइनेछ ।

११०. स्वास्थ्य संस्थामा गई नियमित गर्भजाँच गराउने तथा स्वास्थ्य संस्थामा सुत्केरी गराउने कार्यलाई प्रोत्साहित गरी घरमा हुने सुत्केरीलाई शुन्यमा झारिनेछ ।

१११. महामारी प्रकृतिका रोगहरूको रोकथाम तथा नियन्त्रण र सम्भावित विपदजन्य प्रकोपको रोकथाम तथा नियन्त्रणका लागि सावधानी र पूर्वतयारी अवस्थामा रहन शिघ्र प्रतिकार्य समूह (RRT) गठन गरिनेछ । उक्त समूहलाई आवश्यक पर्ने औषधी, उपकरण तथा अन्य साधन उपलब्ध गराइनेछ ।

११२. स्वास्थ्य संस्थाहरूबाट गुणस्तरीय सेवा प्रवाहको सुनिश्चितताको लागि स्वास्थ्य संस्थाहरूको न्यूनतम शर्त मापन गरी उत्कृष्ट स्वास्थ्य संस्थालाई पुरस्कृत गर्ने व्यवस्था मिलाइनेछ । स्वास्थ्य संस्थाको प्रभावकारी व्यवस्थापनमा टेवा पुर्याउन स्वास्थ्य संस्था सञ्चालन तथा व्यवस्थापन समितिलाई थप जिम्मेवार बनाइनेछ ।

११३. स्वास्थ्य संस्थाको परिसर सुन्दर, सफा, हराभरा र रमणीय बनाउन बगैँचा निर्माणका लागि अनुदानको व्यवस्था गरिनेछ । स्वास्थ्य संस्था परिसरमा औषधीय गुणयुक्त वनस्पति, रूख विरूवा तथा जडिबुटी लगाउन प्रोत्साहित गरिनेछ ।

११४. आयुर्वेद, प्राकृतिक तथा वैकल्पिक चिकित्सा पद्धतिको विकास तथा सुदृढिकरणका लागि नागरिक आरोग्य केन्द्रमा थप सेवा सुविधाको व्यवस्था र आयुर्वेदिक औषधी उपलब्ध गराउन आवश्यक रकमको व्यवस्था गरिनेछ ।

११५. नमुना स्वास्थ्य संस्था बनाउनका लागि स्वास्थ्य संस्थाहरूबाट प्रस्ताव आह्वान गरिनेछ । नवप्रवर्तनीय तथा उत्कृष्ट प्रस्ताव पेश गर्ने स्वास्थ्य संस्थाहरूको लागि औषधी, औजार तथा उपकरणको लागि "नमुना स्वास्थ्य संस्था सञ्चालन कोष" को व्यवस्था गरि अनुदान उपलब्ध गराइनेछ ।

११६. गर्भवती, सुत्केरी तथा बालबालिकाहरूको पोषणस्तरमा सुधार गर्न पोषण व्यवहार परिवर्तनमा टेवा पुग्ने गरी पोषण प्रदर्शनीको आयोजना गरिनेछ । यसको लागि गाउँपालिकाले सम्बन्धित सरकारी, गैरसरकारी निकाय तथा सामाजिक संघसंस्थासँग समन्वय गर्नेछ ।

११७. महिलाहरूको प्रजनन स्वास्थ्य समस्या, स्तन क्यान्सर, पाठेघरको क्यान्सर, आँखा, नाक, कान, दाँतसँग सम्बन्धित समस्याहरूको निदान, उपचार, परामर्शका लागि घुम्ति शिविरहरू सञ्चालन गर्ने व्यवस्था मिलाइनेछ ।

११८. पोषण विशेष क्षेत्रका कार्यक्रमहरू, मातृ तथा नवजात शिशु स्वास्थ्य, किशोर किशोरी यौन तथा प्रजनन स्वास्थ्य, आमा सुरक्षा कार्यक्रम, समुदायमा आधारित एकिकृत नवजात शिशु तथा बालरोग व्यवस्थापन कार्यक्रम, क्षयरोग नियन्त्रण कार्यक्रम, किटजन्य रोग नियन्त्रण कार्यक्रम, नसर्ने तथा दिर्घरोगको रोकथाम तथा उपचार जस्ता प्राथमिकता प्राप्त स्वास्थ्य कार्यक्रमहरूको कार्यान्वयनलाई प्रभावकारी बनाइनेछ ।

११९. नियमित खोपको सुदृढिकरण गरी पूर्ण खोपको सुनिश्चितता गरिनेछ । कोभिड १९ रोग विरूद्धको खोप लगाउन बाँकी रहेकालाई खोप दिने तथा खोप पाइसकेकालाई बुस्टर डोज दिइनेछ ।

पूर्वाधार विकास

गाउँसभाका सदस्य ज्यूहरू !

अब म पूर्वाधार विकाससँग सम्बन्धित प्रमुख नीति तथा कार्यक्रमहरू प्रस्तुत गर्दछु ।

यातायात पूर्वाधार

१२०. दंगीशरण गाउँपालिकाका हरेक बस्ती, टोलहरूमा सडक तथा बाटोहरूको सञ्जाल बिस्तार गरिनेछ । सडक नपुगेका बस्तीहरूमा नयाँ ट्र्याक खोल्ने तथा ट्र्याक खुलिसकेका स्थानका बाटोहरूको स्तरोन्नती गरिनेछ । सडकहरूको नियमित मर्मत सम्भार मर्मत कोषबाट हुने व्यवस्था गरिनेछ ।

१२१. दंगीशरण गाउँपालिकाको लाइफ लाइनको रूपमा रहेका पोटली-हेकुली-बैवाड-रामपुर-बाँकी सडक, मिरोली-चखौरा-रावतगाउँ सडक, बागर-प्रसडुवा-थपगाउँ सडक, लौवस्ता-सलौरा-मौली हुँदै सुकदेवा जोड्ने सडकको स्तरोन्नती, मर्मत सम्भार तथा विस्तारको कार्यलाई प्राथमिकताका साथ अगाडी बढाइनेछ । क्रमागत योजनाको रूपमा रहेका सडकहरूको निर्माण कार्यलाई निरन्तरता दिइनेछ ।

१२२. दंगीशरण गाउँपालिकाको वडा नं. १ र २ मा रहेको बखरिया-सरुवाडाँडा तथा दमारगाउँ-कौवाघारी-मधरिया-छरकट्टा हुँदै बाँकीसम्मको सडक स्तरोन्नतीको काम यसै आर्थिक वर्षभित्र सम्पन्न गरी बाँकी देखि फुर्केसल्ली सम्म सडक विस्तारको लागि संघीय तथा प्रदेश सरकार समक्ष विशेष पहल गरिनेछ ।

१२३. दंगीशरण गाउँपालिकाका वडाबाट गाउँपालिकाको केन्द्रसम्म जोड्ने सडकहरूको स्तरोन्नति गरी कालोपत्रे बनाउँदै लगिनेछ ।

१२४. पक्की पुल बन्न बाँकी रहेका खोला तथा नदिहरूमा पक्की पुल निर्माणका लागि संघीय तथा प्रदेश सरकारसँग लागत साझेदारीमा पुल निर्माण गरिनेछ भने थप नयाँ पक्की पुल निर्माणको लागि विस्तृत परियोजना प्रतिवेदन तयार गरी लगानीका लागि संघीय तथा प्रदेश सरकारसँग माग गरिनेछ ।

१२५. आवतजावतमा कठिनाई भएका नदि तथा खोलाहरूमा ट्रेस तथा झोलुङ्गे पुल निर्माणका लागि संघीय तथा प्रदेश सरकारसँग सहकार्य गरिनेछ । पहिले नै बनेका पुलहरूको सुरक्षाको लागि विशेष ध्यान दिइनेछ । कुकुर खैला मायाखोला तथा दंगीशरण-६ को खडकपुर र तुलसीपुर-२ पोटली जोड्ने चिरेगाड खोलामा झोलुङ्गे पुल निर्माण गरिनेछ ।

१२६. गाउँपालिकाको वृहत्तर विकास र समुन्नतिलाई ध्यानमा राखि सानातिना योजनाहरू भन्दा पनि प्रतिफल दिने र बढी भन्दा बढी दंगीशरणवासीलाई लाभ पुर्याउने, रोजगारी सिर्जना गर्ने खालका ठुला योजनाहरूको सञ्चालनमा जोड दिइनेछ ।

१२७. दंगीशरण गाउँपालिकाको योजनावद्ध विकासका लागि एकिकृत भू-उपयोग नीति तयार गरी कार्यान्वयनमा ल्याइनेछ । विद्युतिकरण तथा सञ्चार क्षेत्रमा गर्नुपर्ने कार्यको अध्ययन गरी प्राथमिकता निर्धारण गरिनेछ ।

१२८. दंगीशरण गाउँपालिकाका सबै वडाहरूलाई जोड्न चक्रपथ निर्माणको लागि संघ तथा प्रदेश सरकारसँगको सहकार्यमा सम्भाव्यता अध्ययन गरिनेछ ।

सार्वजनिक निर्माण तथा सम्पदा पूर्वाधार

१२९. दंगीशरण गाउँपालिकाभित्र रहेका सार्वजनिक भवन, मन्दिर, मस्जिद, पाटी पौवाहरूको नियमित मर्मत सम्भार, रेखदेख गरी आवश्यकता अनुसार थप संरचनाको निर्माण गरिनेछ ।

१३०. स्थानीय श्रोत र साधनको उपयोग हुने, स्थानीय सीप र जनशक्तिको प्रयोग गरी निर्माण सम्पन्न गर्न सकिने योजनाहरू उपभोक्ता समितिहरू मार्फत सञ्चालन गरिनेछ । महिला उपभोक्ताहरूले मात्र सञ्चालन गरेका योजनाहरूलाई प्रोत्साहन स्वरूप सम्मान तथा कदर-पत्रको व्यवस्था गरिनेछ ।

१३१. बोलपत्र आह्वान गर्नुपर्ने योजनाहरू, शिलबन्दी दरभाउ पत्रको माध्यमबाट सञ्चालन गर्नुपर्ने योजनाहरूको आह्वान अनलाइन माध्यमबाट गरिनेछ । कोटेशन मार्फत सञ्चालन गरिने कार्यलाई सकेसम्म निरुत्साहित गरिनेछ । यस्ता कार्यहरू उपभोक्ता समूहमार्फत गर्न प्रोत्साहित गरिनेछ । कोटेशनबाट गर्ने पर्ने भएमा पारदर्शी ढङ्गबाट गर्ने व्यवस्था मिलाइनेछ ।

१३२. सडक, सिचाइ कुलो, नहर तथा सार्वजनिक निर्माण कार्यको लागि योजना रहेको वडा तथा गाउँपालिकाका प्राविधिक कर्मचारीहरूलाई जिम्मेवार बनाई वडामा सञ्चालित योजनाको रेखदेख तथा सुपरीवेक्षणको जिम्मेवारी वडाको प्राविधिकलाई दिइनेछ । लापरवाही तथा ढिलासुस्ती गर्ने, निर्माण कार्यको कृत्रिम बिल तयार गर्ने, आफ्नो जिम्मामा रहेका योजनाहरूको नियमित सुपरीवेक्षण नगरी लापरवाही गर्ने, कम गुणस्तरको निर्माण कार्य भएको खण्डमा कायदेशिमा जिम्मेवारी पाएका प्राविधिक कर्मचारीलाई विभागीय कारवाहीका लागि सिफारिस गरिनेछ ।

१३३. योजनाहरूको छनौट गर्दा बढी भन्दा बढी स्थानीय श्रोत, साधन र जनशक्तिको उपयोग हुने खालका रोजगारी सिर्जना गर्ने योजनाहरूलाई प्राथमिकता दिइनेछ । योजना चयन गर्दा वातावरणमा कम भन्दा कम असर पार्ने खालका योजना छनौट गरिनेछ । योजना छनौटको कार्य टोलभेलाको माध्यमबाट प्राथमिकता निर्धारण गरी गरिनेछ ।

खानेपानी तथा सरसफाई

१३४. स्वस्थ, स्वच्छ र सुरक्षित खानेपानीको सुविधा उपलब्ध गराउन खानेपानीको श्रोत संरक्षण, संकलन तथा वितरण प्रणालीलाई व्यवस्थित गरिनेछ । हाल निर्माणाधिन खानेपानीको बाँकी कार्य सम्पन्न गर्न सम्बन्धित निकायसँग पहल गरिनेछ । सञ्चालनमा रहेका खानेपानी योजनाहरूको उपभोक्ता समितिहरूसँगको सहकार्यमा नियमित रेखदेख, संरक्षण तथा मर्मत गरी चालु हालतमा राखिनेछ । खानेपानी सुविधा नभएका वस्तीहरूमा खानेपानी सेवाको व्यवस्था गर्न आवश्यक

व्यवस्था मिलाइनेछ । गोल्टाकुरी खानेपानी, रामपुर खानेपानी योजना सम्पन्न गर्न ताकेता गरिनेछ ।

१३५. खानेपानीको स्तर सुधार गर्न पाइपलाइन विस्तारको कार्यलाई जोड दिइनेछ । खानेपानीको दिर्घकालिन समस्या समाधानको लागि खानेपानी श्रोत, मूलको खोजि, संरक्षण तथा जलाशय निर्माणमा जोड दिइनेछ ।

उर्जा

१३६. दंगीशरण गाउँपालिकाभित्र रहेका विद्युत सेवा विस्तार नभएका वस्तीहरूमा विद्युत विस्तार गरिनेछ । दंगीशरण गाउँपालिकाको विकट क्षेत्रमा रहेका वस्तीहरूमा विद्युत सेवा विस्तार गरी दंगीशरण गाउँपालिकाका कुनै पनि घरलाई अँध्यारो हुन दिइने छैन ।

१३७. दंगीशरण गाउँपालिकाभित्रका मूल सडक तथा अधिक जमघट हुने स्थानहरूमा सौर्य वत्ती जडान गर्ने कार्यलाई निरन्तरता दिइनेछ ।

सञ्चार

१३८. दंगीशरण गाउँपालिका भित्रका सबै वस्तीहरूमा सञ्चार तथा इन्टरनेट सेवा विस्तार गर्न सम्बन्धित सेवा प्रदायकसँग सहकार्य गरिनेछ ।

१३९. दंगीशरण गाउँपालिकाको विकट क्षेत्र फुर्केसल्लीलाई सञ्चार सञ्जालमा आवद्ध गराउन नेपाल टेलिकमसँग सहकार्य गरिनेछ । उक्त क्षेत्रमा टेलिफोन टावर निर्माण सम्पन्न गर्न बाँके राष्ट्रिय निकुञ्जसँग समन्वय गरिनेछ ।

१४०. गाउँपालिकाबाट प्रवाह हुने सेवाको बारेमा जनताका गुनासो, सल्लाह तथा सुझाव सङ्कलन गर्न २४ सै घण्टा सञ्चालनमा आउने गरी "हेल्लो दंगीशरण" सञ्चालनमा ल्याइनेछ ।

भवन आवास तथा शहरी विकास

१४१. दंगीशरण गाउँपालिकाभित्र रहेका दलितहरूको जिवनस्तरमा सुधार ल्याउन र वासस्थानको अधिकार सुनिश्चित गर्न संघीय सरकारको विशेष अनुदानमा नमुना दलित वस्ती निर्माण गरिनेछ ।

१४२. खरको छानो विस्थापन गर्ने कार्यलाई निरन्तरता दिइनेछ ।

१४३. भवन निर्माणको मापदण्ड लागु गरि अनिवार्य नक्शा पास गर्ने, निर्माण भइसकेका घरको अभिलेखिकरण गर्ने कार्य गरी घर नम्बरिङ्ग गर्ने कार्यको थालनी गरिनेछ ।

सुशासन तथा अन्तरसम्बन्धित क्षेत्र

गाउँसभाका सदस्य ज्यूहरू !

अब म सुशासन तथा अन्तरसम्बन्धित क्षेत्रसँग सम्बन्धित प्रमुख नीति तथा कार्यक्रमहरू सभा समक्ष पेश गर्दछु ।

१४४. गाउँपालिकाबाट सम्पादित क्रियाकलापहरूको बारेमा गुनासा संकलन, सल्लाह तथा सुझावहरू संकलन गर्नका लागि आगामी आर्थिक वर्षदेखि चौमासिक रूपमा सार्वजनिक सुनुवाई कार्यक्रम सञ्चालन गरिनेछ । गाउँपालिकामा गुनासा तथा सुझाव संकलनका लागि सुझाव पेटिकालाई थप व्यवस्थित गरी गुनासो व्यवस्थापन गरिनेछ ।

१४५. कर्मचारीहरूको क्षमता अभिवृद्धिका लागि सम्बन्धित विषयमा तालिम प्रदान गरिनेछ । गाउँपालिकाबाट प्रदान गरिने सेवाहरूलाई अनलाइन प्रणालीबाट सम्पन्न गर्न आवश्यक व्यवस्था मिलाइनेछ । डिजिटल इ-पालिकाको अवधारणा अनुरूप कर्मचारीको क्षमता अभिवृद्धि गर्न तालिमको व्यवस्था गरिनेछ ।

१४६. गाउँपालिकाबाट सम्पादित क्रियाकलाप, योजना तथा कार्यक्रमहरूको प्रगति समिक्षाको माध्यमबाट समस्या पहिचान गरी समाधानका उपायहरूको पहिचान गर्न आगामी आर्थिक वर्षदेखि चौमासिक तथा वार्षिक समिक्षा कार्यक्रमको आयोजना गरिनेछ । कार्यसम्पादनमा शाखा प्रमुखहरूलाई बढी जिम्मेवार बनाइनेछ । उत्कृष्ट कार्यसम्पादन गर्ने शाखालाई पुरस्कार तथा कदर पत्रको व्यवस्था गरिनेछ ।

१४७. कार्यसम्पादनका आधारमा उत्कृष्ट कर्मचारीहरू छनौट गरी यसै आ.व. देखि पुरस्कृत गर्ने व्यवस्था मिलाइनेछ । खराब आचरण भएका र कार्यालयको कामकाजमा ढिलासुस्ती तथा लापरवाही गर्ने कर्मचारीहरूलाई विभागीय कारवाहीका लागि सिफारिस गरिनेछ ।

१४८. आगामी आर्थिक वर्षदेखि गाउँपालिका अन्तर्गत रहेका सबै कार्यालयबाट प्रदान गरिने सेवालाई छिटोछरितो बनाई सरल ढङ्गबाट सेवा प्रवाह गर्न समय तोकेरै कार्सम्पादन गर्ने प्रणालीको शुरुवात गरिनेछ । उचित कारणबिना ढिलासुस्ती गरी सेवाग्राहीलाई सताउने, मर्कामा पार्ने कर्मचारीलाई कारवाहीको दायरामा ल्याइनेछ ।

१४९. गाउँपालिकाबाट जनप्रतिनिधी तथा कर्मचारीले पाउने सेवा सुविधाहरूलाई पारदर्शी ढङ्गबाट उपलब्ध गराइनेछ । कर्मचारीको पद तथा तह, कामको प्रकृति तथा औचित्यका आधारमा मात्र सरकारी सवारी साधन तथा इन्धन सुविधा उपलब्ध गराइनेछ । लापरवाहीका कारणले सवारी साधनमा क्षति हुन गएमा सो को मर्मत खर्च तथा क्षतिपूर्ति सम्बन्धित जनप्रतिनिधि तथा कर्मचारीले नै व्यहोर्नु पर्नेछ ।

१५०. कार्यालयको कामको सिलसिलामा खटिने कर्मचारीहरूलाई कानून बमोजिम पाउने सुविधाबाट बञ्चित गरिने छैन । झुठो विवरण पेश गरी सुविधा लिने कर्मचारीलाई कारवाहीको दायरामा ल्याइनेछ ।

१५१. गाउँपालिकाबाट खरिद हुने सामान, औजार, उपकरण, सेवा, परामर्श तथा निर्माण कार्य आदि सार्वजनिक खरिद ऐन, २०६३ तथा नियमावली २०६४ बमोजिम सार्वजनिक खरिद इकाई गठन गरी सोहि समितिको सिफारिसका आधारमा मात्र खरिद गर्ने व्यवस्था गरिनेछ । वर्षभरी खरिद भएका सामान, सेवा, परामर्श तथा सामग्रीहरूको खरिद सम्बन्धी प्रतिवेदन नयाँ आर्थिक वर्षको भाद्र मसान्तभित्र सार्वजनिक गर्ने व्यवस्था गरिनेछ ।

१५२. गाउँपालिकाबाट सञ्चालन हुने योजनाहरूको अनिवार्य रूपमा योजना सूचना बोर्ड बनाई आयोजनास्थलमा राख्नुपर्ने व्यवस्थालाई कडाईका साथ लागु गरिनेछ । योजना अनुगमनलाई छिटो, छरितो, पारदर्शी र व्यवस्थित गरिनेछ ।

१५३. योजनाहरूको लागत इष्टिमेन्ट अंग्रेजी तथा नेपाली दुबै भाषामा तयार गर्न लगाइनेछ ।

१५४. गाउँ, टोल, बस्तीमा हुने विवाद, झै-झगडा जस्ता सामान्य प्रकृतिका विवाद समाधानका लागि मेलमिलापकर्ताहरूलाई परिचालन गरिनेछ । मेलमिलापकर्ताहरूको क्षमता अभिवृद्धिका लागि कार्यक्रम सञ्चालन गरिनेछ ।

१५५. गाउँपालिकाबाट नागरिकलाई उपलब्ध गराइने सेवाको बारेमा सु-सूचित तुल्याई सुशासन कायम गर्न गाउँपालिकाबाट उपलब्ध हुने सेवा तथा सुविधाहरूको नागरिक बडापत्र तयार गरी डिजिटल बोर्डको माध्यमबाट सबैले देख्न सक्ने बनाइनेछ ।

१५६. अपाङ्गहरूलाई गाउँपालिकाबाट उपलब्ध हुने सेवा तथा सुविधाहरूसम्म पहुँच पुर्याउन नयाँ प्रशासन भवनलाई अपाङ्गमैत्री बनाइनेछ ।

१५७. सम्पत्ति कर सम्बन्धी व्यवस्थालाई अनिवार्य रूपमा कार्यान्वयन गरिनेछ । गाउँपालिकालाई तिर्नुपर्ने जुनसुकै कर तथा राजश्वहरू सम्बन्धित वडाबाटै भुक्तानी गर्ने सक्ने गरी व्यवस्था मिलाइनेछ

१५८. दंगीशरण गाउँपालिकाको आवधिक योजना तर्जुमा तथा मध्यमकालिन खर्च संरचना तयार गरी लागु गरिनेछ ।

१५९. गाउँपालिकाबाट सम्पादित क्रियाकलापहरूको डकुमेन्ट्री तयार गरिनेछ । गाउँपालिकाबाट सम्पादित गतिविधि, तथ्याङ्क, सूचना, कानून तथा अभिलेखहरू वेभसाइटमा अपलोड गरी अद्यावधिक गरिनेछ ।

वन, वातावरण तथा विपद व्यवस्थापन

गाउँसभाका सदस्य ज्यूहरू !

अब म वन, वातावरण तथा विपद व्यवस्थापनसँग सम्बन्धित प्रमुख नीति तथा कार्यक्रमहरू सभा समक्ष पेश गर्दछु ।

१६०. वातावरण सफा, स्वच्छ र हराभरा बनाउन वन कार्यालयसँगको सहकार्यमा वृक्षारोपण कार्यक्रम सञ्चालन गरिनेछ ।

१६१. वन जङ्गलको विनाश रोकी वातावरण संरक्षणमा जोड दिइनेछ । वन जङ्गल, ढुङ्गा, गिट्टी, बालुवा जस्ता नदिजन्य तथा प्राकृतिक सम्पदाको सुरक्षाको लागि समुदाय परिचालन गरिनेछ ।

१६२. वन जङ्गलमा डढेलो नियन्त्रण गर्न आवश्यक सतर्कता अपनाइने छ । वन जङ्गलमा आगो लगाउने व्यक्तिहरूको पहिचान गर्न सुराकी परिचालन गरिनेछ । त्यसरी परिचालित हुने सुराकीहरूलाई उठेको क्षतिपूर्तिको निश्चित प्रतिशत रकम प्रोत्साहनको रूपमा उपलब्ध गराइनेछ ।

१६३. छाडा पशु चौपायाको व्यवस्थापन गरी बालीनाली तथा वनजङ्गल जोगाउन बडा नं. ६ मा सञ्चालित गौशालालाई थप व्यवस्थित गरी पर्यटकीय क्षेत्रको रूपमा विकसित गरिनेछ । उक्त गौशाला व्यवस्थापन कार्यक्रमलाई आगामी वर्ष पनि निरन्तरता दिइनेछ ।

१६४. फोहरमैलाको व्यवस्थापनको लागि टोल विकास संस्थाहरूसँगको सहकार्यमा दिर्घकालिन उपायहरूको खोजि गरिनेछ । फोहरमैला विसर्जनको लागि आवश्यक सामग्री गाउँपालिकाले उपलब्ध गराउनेछ । फोहरमैला व्यवस्थापनको दिर्घकालिन समस्या समाधान गर्न डम्पिङ्ग साइटको खोजि गरी संघीय, प्रदेश सरकार तथा विनिन्न दातृ एवं सहयोगी निकायहरूसँग सहकार्य गरिनेछ ।

१६५. वातावरण संरक्षणको लागि कुनै पनि आयोजना, उद्योग, कलकारखाना स्थापना गर्दा र प्राकृतिक सम्पदाको उत्खनन् जस्ता कार्य गर्दा अनिवार्य रूपमा वातावरणीय प्रभाव मूल्याङ्कन गराइनेछ । वातावरण प्रदुषण गर्ने खालका उद्योग व्यवसाय मानव वस्तीभन्दा बाहिर सञ्चालन गर्ने व्यवस्था मिलाइनेछ ।

१३१. नदि कटानको जोखिम न्यूनिकरण गरी बस्ती तथा खेतियोग्य जमिनको सुरक्षाको लागि कटानयुक्त क्षेत्रमा संघीय तथा प्रदेश सरकारको सहकार्यमा तटबन्ध निर्माणको कार्यलाई प्राथमिकता दिइनेछ ।

१६६. पूर्वाधार विकास गर्दा जोखिम संवेदनशीलतालाई मध्यनजर गरी कार्यान्वयन गर्न सहयोग पुग्ने गरी डिजाइन तथा इष्टिमेट गर्ने व्यवस्था मिलाइनेछ ।

१६७. बाढी, पहिरो, भू-क्षयको जोखिम रहेका टोल वस्तीहरूमा पूर्व सावधानी अपनाउन र जोखिमको समयमा तयारी अवस्थामा रहन सचेत तुल्याइनेछ । यस्तो जोखिमबाट सुरक्षित राख्न विपद प्रतिकार्य समूहलाई आवश्यक सामग्री सहित २४ सै घण्टा तयारी अवस्थामा राखिनेछ ।

१६८. बाढी, पहिरो, आगजनी, महामारी तथा प्राकृतिक विपत्तिबाट प्रभावितहरूको उद्धार तथा राहतको लागि विपद व्यवस्थापन कोषलाई अझै फराकिलो बनाउँदै लगिनेछ । तत्काल उद्धार तथा राहत वितरण गर्ने अवस्थामा उक्त कोषलाई परिचालन गरिनेछ ।

१६९. विभिन्न सरकारी, गैरसरकारी तथा सामाजिक संघ संस्थासँगको सहकार्यमा उद्धार तथा राहत सामग्री तयारी अवस्थामा राखिनेछ । विपद व्यवस्थापन समितिलाई अझै बढी क्रियाशील, सचेत र सतर्क अवस्थामा राखिनेछ ।

१७०. दैवी प्रकोप तथा विपत्तीमा परेका प्रभावितहरूको उद्धार तथा राहतको लागि खाद्यान्न, लत्ता कपडा तथा अन्य आवश्यक सामग्रीहरूको भण्डारणको लागि छुट्टै भण्डार कक्षको व्यवस्था गरिनेछ

भूमि व्यवस्थापन

१७१. दंगीशरण गाउँपालिका क्षेत्रभित्र रहेका बाँझो जमिनको तथ्याङ्क सङ्कलन गरी सो को पूर्ण उपयोगको व्यवस्था मिलाउन भूमि बैंकको अवधारण कार्यान्वयन गर्न सहजिकरण गरी त्यस्तो कार्यलाई प्रोत्साहित गर्न ऋण सहूलियत तथा अनुदानको व्यवस्था गरिनेछ ।

१७२. भूमि नापजाँचको कार्यलाई छिटोछरितो सम्पन्न गर्नका लागि थप कर्मचारीको व्यवस्था गरी भूमिहिनलाई लालपूर्जा वितरणको कार्यलाई छिटो सम्पन्न गरिनेछ ।

अन्तमा यस गरिमामय सभामा प्रस्तुत नीति तथा कार्यक्रमको सफलता यसको सफल कार्यान्वयनसँग जोडिएको हुँदा दंगीशरण गाउँपालिकाको आर्थिक वर्ष २०८०/०८१ को नीति तथा कार्यक्रममा समेटिएका सबै व्यवस्थाहरूको कार्यान्वयनको लागि सबै जनप्रतिनिधी, राजनैतिक दल, राष्ट्रसेवक कर्मचारी, बुद्धिजिवी, समाजसेवी सबैबाट आवश्यक सहयोग हुने नै छ भन्ने अपेक्षा गरेको छ । सबैको एक्यवद्धता, पारस्परिक सहयोग र समर्थनबाट मात्र प्रस्तुत नीति तथा कार्यक्रमको सफल कार्यान्वयन गरी "समुन्नत दंगीशरण, सुखी दंगीशरणवासी" को लक्ष्य हासिल सम्भव हुने ठान्दछु प्रस्तुत नीति तथा कार्यक्रमको तयारीमा अहोरात्र खटि कार्य गर्नुहुने सबै जनप्रतिनिधी तथा राष्ट्रसेवक कर्मचारीहरूलाई धन्यवाद दिन चाहन्छु ।

धन्यवाद !

शम्भु गिरी

(अध्यक्ष)

२०८० साल असाढ ७ गते

